

Ni bula vinaka na turaga, marama, cauravou, goneyalewa kei kemuni ragone. Ena macawa qo au na gadreva meu na cauraka eso na vakatutu ni Lawanikoro a ciqomi na Komiti ni Lawanikoro kei na Tabacakacaka iTaukei.

Sa rogoci ka ciqomi na na vakatutu mai na yasana o Tailevu, Rewa, Nadroga/Navosa, Cakaudrove, Macuata, Bua kei Lomaiviti. E sa vakayacori tale ga na veivakararamataki ena veitabana vakamatanitu kei na veikoro se yavusa era gadreva mai na veivakararamataki.

E vica na ulutaga lelevu kei na kawai e vuki vakaturi cake tiko mai na veiyasana sa qaravi oti. Era kawai tiko na lewenivanua ena veicoqacoqa ni dodonu ni tamata yadua kei na dodonu vakoro. E sa Volavola na Tabacakacaka iTaukei ena Valenivolavola ni Vunilawa me vakamatatataka mai na kawai qo.

E vuqa na lewenivanua era se qai rogoca vakadua na vakadua na ivakadewa ni vosa vakalawa ka vakayagataki ena lawanikoro. Ena vuku ni vakadidike vosa, e vakadinadinataki ni vosa buli vou e na dredre meda na ciqoma ia ni sa toso tiko ga na gauna ka rogoci vakawasoma e sa na qai rawarawa vei keda meda ciqoma. E dodonu tale ga meda ciqoma ni dua na tubu levu ena vosa Vakaviti na kena buli se vakadewataki na vosa vakalawa e sega na kena vosa vakaitaukei. E sa ciqoma ka na vakavinakataka na Tabacakacaka iTaukei na vakadewa vakaviti ni lawanikoro ka raica me rogorogo matau vei kemuni na lewenivanua.

E levu na vakatutu era kerea kevaka ni vakalevutaki na veivakararamataki ka vakasiromi sobu ina veikoro. E sa tuvana tiko vakamatau na Tabacakacaka iTaukei na nona ituvatuva me rawa ni tagavi kina na gagadre qo.

E vakatututaki ke rawa ni dikevi vakamatau na tauyavu ni veikomiti de na qai vakamalumalumutaka na lewa na Bose Vanua. E vakadeitaka na lawanikoro na kena rokovi na Bose Vanua kei na kena veiliutaki ka na sasagataka komiti ni Lawanikoro me vakadavora vakamatau na veika e cauraki mai qo me Tabacakacaka iTaukei me imudumudu ka ulu ni vakatulewa ena veikoro na Bose Vanua.

Sa vakavinavinakataka vakalevu na itavi era sa qarava tiko na turaganikoro, matanitikina kei na nasinikoro, na vakatutu me toso cake na kedra isau, me vakarautaki na komupiuta ka ra yadua na ivolayaca. Sa ciqoma na komiti na vakatutu qo ka sa dikeva tiko na Tabacakacaka iTaukei ena kena sasagataki me vakavotukanataki.

E vakatututaki ke rawa nira vakadeitaka na turaganimataqali na yacadra na gone era volai ena iVolanikawabula, ni laurai ka vakadinadinataki nira vakavurea na tiko vakalevu na yavavala eso era sucu ena taudaku ni vakamau ka ra tama vulagi(sega ni itaukei).

E vakatututaki ke rawa ni yalani na totolo ni motoka e curuma se lako sivita na koro vakaviti. E qai votu mai ena veitalanoa ni sega ni matata tiko na iwalewale ni veiqaravi me tagava na vakatutu qo. E sa ciqoma tiko na komiti na vakatutu qo.

Ena vuku ni manumanu e nakoro, e vakaturi me tabu na nodra vakamatei na manumanu, me vakarautaki na bai me baleti ira na manumanu drusa (kila) ka me na sauma na itaukei ni manumanu na ilavo lavaki me kauta lesu na nona manumanu.

E vakatututaki mera totogitaki na itubutubu era vakaweleweletaka na nodra vuli na luvadra me vaka ni sa vakarautaka na matanitu na icurucuru ni vuli.

Na Tabacakacaka iTaukei kei na Matabose ni Veika Vakaitaukei ena sasataka na veika me maroroi kina na bula vakoro, na tiko vinaka kei na tikobulabula ni lewenikoro, ia ena rawati ga kevaka eda cakacakavata ka veilomani vakalevu me votu na bula sautu ena noda vanua.